

सुवेदाः शैरीषिः। इन्द्रः। जगती, ५ त्रिष्टुप्।

श्रत्ते दधामि प्रथमाय मन्यवेऽहन्यद्वृत्रं नर्यं विवेरपः।

उभे यत्त्वा भवतो रोदसी अनु रेजते शुष्मात्पृथिवी चिदद्रिवः ॥ १०.१४७.०१

ते- तव । प्रथमाय- मुख्याय । मन्यवे- तेजसे । श्रत् दधामि- श्रद्धां करोमि । यत्- यत्तेजः । नर्यं- नरहितं सत् । वृत्रम्- आवरणम् । अहन्- भिन्दन् । अपः- मूलशक्तिधाराः । विवेः- अमुञ्चत् । उभे रोदसी- द्यावापृथिव्यौ । पृथिवी- अन्तरिक्षम् । त्वा- त्वाम् । अनु- अनुसृत्य । अद्रिवः- जडप्रतीकगिरिमेघादीशनशील । शुष्मात्- तव बलात् । रेजते- चलन्ति ॥१॥

त्वं मायाभिरनवद्य मायिनं श्रवस्यता मनसा वृत्रमर्दयः।

त्वामिन्नरो वृणते गविष्टिषु त्वां विश्वासु हव्यास्विष्टिषु ॥ १०.१४७.०२

अनवद्य- अदोष । त्वम् । मायाभिः- प्रज्ञाभिः । मायिनम्- वञ्चकम् । वृत्रम्- आवरणम् । श्रवस्यता- अतीन्द्रियश्रवणोपलक्षितानुभूतिसम्पन्नेन । मनसा- चित्तेन । अर्दयः- अनाशयः । गविष्टिषु- चिद्रश्म्यैषणासु । त्वामित्- भवन्तमेव । नरः- नराः । वृणते- वरणं कुर्वन्ति । विश्वासु- सर्वेषु । हव्यासु- हवनेषु । इष्टिषु- यज्ञेषु । त्वां वृणते ॥२॥

ऐषु चाकन्धि पुरुहूत सूरिषु वृधासो ये मघवन्नानशुर्मघम्।

अर्चन्ति तोके तनये परिष्टिषु मेधसाता वाजिनमहये धने ॥ १०.१४७.०३

मघवन्- सम्पद्वन् । पुरुहूत- बहुभिराहूत । ये । वृधासः- वर्धमानाः । मघम्- सम्पदम् । आनशुः- व्याप्नुवन्ति । एषु- तेष्वेतेषु । सूरिषु- विद्वत्सु । आ- आभिमुख्येन । चाकन्धि- कामयस्व । मेधसाता- मेधासम्भजनेषु । तोके तनये- पुत्रपौत्रादिप्राप्त्याम् । परिष्टिषु- परित इष्यमानेषु फलेषु च । अहये- अकुत्सिते अकुटिले । धने । वाजिनम्- वेगवन्तं त्वाम् । अर्चन्ति- ते पूजयन्ति ॥३॥

स इन्नु रायः सुभृतस्य चाकनन्मदं यो अस्य रंह्यं चिकेतति।

त्वावृधो मघवन्दाश्वध्वरो मक्षू स वाजं भरते धना नृभिः ॥ १०.१४७.०४

यः । अस्य- एतस्येन्द्रस्य । रंह्यम्- गतिशीलम् । मदम्- हर्षम् । चिकेतति- बुध्यते । सः- असौ ।
इत्- एव । नु- क्षिप्रम् । सुभृतस्य- सुष्ठु धृताम् । रायः- दानयोग्यसम्पदम् । चाकनत्- अकामयत् ।
मघवन्- इन्द्र । त्वावृधः- त्वयाभिवृद्धः । दाश्वध्वरः- ध्वररहितकर्मसु दाता भवति । मक्षु- शीघ्रम् ।
सः- असौ यजमानः । वाजम्- हव्यम् । नृभिः- नेतृभिः । धना- धनानि च । भरते- धारयति ॥४॥

त्वं शर्धाय महिना गृणान उरु कृधि मघवञ्छग्धि रायः ।

त्वं नो मित्रो वरुणो न मायी पित्वो न दस्म दयसे विभक्ता ॥ १०.१४७.०५

दस्म- दर्शनीय । मघवन्- इन्द्र । त्वम् । शर्धाय- बलाय । महिना- महामन्त्रेण । गृणानः- स्तुतः ।
उरु- विस्तारभावनाम् । कृधि- कुरु । रायः- दानयोग्यधनम् । शग्धि- देहि । त्वम् । नः-
अस्मभ्यम् । मित्रो वरुणो न मायी- मित्रावरुणवत्प्राज्ञः । विभक्ता- भाजयिता सन् । न- सम्प्रति ।
पित्वः- अन्नानि । दयसे- यच्छसि ॥५॥